

፪ ሰንበት ዘጽጌ

ጥቅምቲ 9 2018 ዓ.ም. (10/19/2025)

ጸሎተ መቐጥጫ ቀንዲ መጋበሪ ሰላም

መዝሙር፡ ኪነ ጥበቡ መንክር ውዕጹብ... ሥራሕ ጥበቡ ዘገርምን ዘደንቕን እዩ፤ እቲ ኣብ ሰማይ ሰማያት ዘሎ ኣባና ምሕረቱ ገለጸ ንሰማይ ብኸዋኽብቲ ኣብሪሁ ዝኸለሎ፤ ንምድሪ ብጽፋይ ዕምባባ ዘገጸ፤ ሰንበት ከም ንቡር ከዕርፉ ምእንቲ ዝሰርዕ፤ መኣዛ ቅዱሳን ከም ሽቱ ሊሊ ኣብ ቆላታት፤ ቃርፋን ናርዶስን ዓምበቡ።

ንባባት፡ 2ቆሮ 1:18-23፤ 1ጴጥ 4:12-ፍ፤ ግ.ሓ. 19-፤ 8-21፤ ማር 1፡14-20።

ምስባክ፡ ተዘክር እግዚአ ከመ መሬት ንሕነ ሰብእስ ከመሳዕር መዋዕሊሁ ወከመ ጽጌ ንዳም ከማሁ ይፈሪ። ኦ ንይታ መሬት ምዃና ዘክር፤ ሰብ ከም ሳዕሪ ምዃኑ መዋዕሉ ከም ዕምባባ በረኻ ከምኡ ከም ዝፈሪ ዘክር።

ካልኣይ ሰንበት ዘጽጌ ፍሉይ ኣብነት ማርያም ተኸቲልና ንኣምላኽ ክንመርጽ እሞ ቅዱስ ሕይወት ክንመርሕ ዝሕግዘና ሰንበት እዩ። ማርያም ነፍሰይ ንእግዚአብሔር ተዕብዮ ክትብል እንከላ ኣብ ኣምላኽ ዘልኣ እምነት ንምግላጽ እዩ። ንሳ ብመልኣኽ ንዝተነግራ ጉዳይ ድሕነትና ንትሰብእት ወልደ እግዚአብሔር ሕራይ ኢላ ተቐቢላ፤ ኣብ ምድራዊ ሕይወት ወዳ ክሳብ መወዳእታ ኣብ መስቀል ሞቱ ከይተረፈ ኣሰንያቶ ነዚ ኹሉ ዘኸኣላ እምነታ እዩ።

መልሲ ሕይወትና ኣብቲ ማርያም ምስ ኣምላኽ ዝሃበቶ ክንሰርዕ እንተ ኸኣልና መገዲ ድሕነት ጸሪግና ኣሎና ማለት እዩ፤ ናይ ሎሚ ንባባትና ኣብዚ መሰረት ገርና ጉዳይ ድሕነትና ከሰክፈና ከምዘለዎ ክንሓስብ እሞ ካብቲ ዝነኣሰ ካሳብ እቲ ዝዓበየ ኣፍደገ ሰማይ ዝዓጽወልና ኩሉ ሓዲግና ንኢየሱስን ማርያምን ክንሰምዕ ስንድዋት ንኹን።

ወርታ ጥቅምቲ ኣብ ላቲናዊ ስርዓት ንዝኸተሉ ብፍሉይ ጸሎተ መቐጥጫ ብዝያዳ እናኣስተንተኑ ክጽልዩ ዘዘኻክር እዎን እዩ። ኣብ ስርዓትና ካብ 25 መስከረም ክሳብ 6 ኅዳር ዘመነ ጽጌ ኢልና ብፍሉይ ንማርያም ንዝክርን ነስተንትንን። ነዚ እዋናት ፍሉይ ዝገብሮ እዋኑ እውን እዩ። ዘራእቲ ፈርዩ ሓረስታይ ፍሪ ጸማኡ ክሓፍስ ብተስፋ ዝርእየሉ፤ ከምኡ ኣብዚ እዋን መሬት ጥራሕ ዘይኮነ ጸባ ጠስሚ መዓር ብቐሊል ዝርከበሉ እዋን ስለ ዝኾነ ፍሉይ እዋን እዩ። ነዚ ኹሉ ክንርኢ ከሎና ኣብ መንፈሳዊ ሕይወትና ካብዞም ኣብዚ ዓለም ዝተፈጥሩ ዝለዓለ ክብርን ውዳሴን ዝግብኡ ማርያም ኣደ መድኃኒና ክንዝክራ እሞ ኣሰራ ስዒብና ደቂ ማርያም ዘብለና ሕይወት ክንለብስ እሞ ሕይወትና ምስኣ ከም ዝጉዓዝ ክንገብር ኣሎና።

ጸሎተ መቐጥጫ ወላ እኳ ብመሰረቱ ላቲናዊ ስርዓት ናይ ዝኸተሉ ይኹን እምበር ኣብ ሃገርናን ኣብ ኩሉ ካቶሊካዊ እምነት ዝኸተሉ ዝውቱርን ፍሉይ ፍቕሪ ማርያም ዘሕድር ዓሚቕ ጸሎት ስለ ዝኾነ ኣብ ኩሉ ይዝውተር። ዝዓበየ ዝንኣሰ ብቐሊል ክደግሞ ስለ ዝኸእል ግሩህን ቀሊልን ጸሎት ግን ከኣ ምሉእ ትምህርተ ወንጌል ዝሓዘ ስለ ዝኾነ ክነዘውትሮ ብዝያዳ ጸጋ ኣምላኽ ዘውህብ ጸሎት እዩ። ማዕረ ማዕረ ውዳሴ ማርያም ዝኸይድ ዓሚቕ ምስጢር ድሕነት ዝሓዘ ጸሎት እዩ።

ጸሎተ መቅደሪያ ብ1208 ዓ.ም ማርያም ንቅ. ደሞኒኮስ አብ ደቡባዊ ክፍሊ ፈረንሳይ አብ ሓደ ቤተ ክርስቲያን ምስ ተራየቶ እዩ ብዝያዳ ጀሚሩ። ርእሰ ሊቃነ ጳጳሳት ፕዮስ ጄይ ነቲ ብ7 ጥቅምቲ 1571 ዓ.ም. አብ ሊፓንቶ አብ መንጎ አስላምን (ቱርኪ) ክርስቲያን ዝተገብረ ብርቱዕ ውግእ ብአማላድነት ማርያም ክርስቲያን ዝተዓወቱሉ እሞ ኤሮጳ ካብ ወራር አስላም ዝደጋነትሉ ብምዝካር **ናይ ዓወት እምበትና** (Our Lady of Victory) ብምባል ክብዓልን ጸሎተ መቅደሪያ ክድገም አዊጀም። ጳውሎስ ፪ይ ብ1969 ነቲ ብዓል (Our lady of the Rosary) **ብዓልቲ መቅደሪያ እምበትና** አብ ዝብል ቀይሮም።

ጸሎተ መቅደሪያ ክንደግም እንከሎና አብ ምስጢር ክርስቶስ አስር ማርያም ብምኽታል እነስተንትኖ ጸሎት እዩ። ማርያም ብፍሉይ አብ ምስጢረ ሥጋዊ፥ አብ ሕማማቱን ትንሣኤኡን ዝተሳተፈት ፍልይቲ ፍጥረት እያ። ጸሎተ መቅደሪያ ሓሳባትና፥ ራእይታትና፥ ስምዒታትናን ሃረርታና አብ ሓደ ከም ዘተኩር ወይ ዝጥምት ይገብረና። አብ አስተንትኖን አብ ክርስቶስ ማእከል ኩሉ ገርካ እትገብሮ ጸሎት እዩ፥ ካብ ናይ ቅ. መጽሓፍ አስተንትኖ ዘይፍለ እዩ።

ጸሎተ መቅደሪያ ናይ ምሉእ እምነት ክርስትና ትሕዝቶ ጸሚቕ ዝሓዘን ብቅዱስ መጽሓፍ ዝተገልጸ ጸሎት እዩ። ብጭቡጥ ብናይ ማርያም ተመክሮ መሰረት ገሩ ስለ ዝጅምር ብሉጽ ናይ አስተንትኖ ጸሎት እዩ። ቅ. ጳውሎስ ፪ይ ክገልጽዎ እንከለዉ ከም **ጸሎተ ወንጌል መጠን አብ ምሥጢረ ድሕነት ሥጋዊ ወልድ አብ መቅደሪያ ብንጹር ክርስቶሳዊ ርድኢት ዝሓዘ እዩ** ይብሉ።

ጸሎተ መቅደሪያ ናይ ሰላም ጸሎት እዩ፤ ካብ መጀመርያ ከምቲ ማርያም ምስ ሰላም ዘልአ ጸሎት መቅደሪያ ኸአ ናይ ሰላም ጸሎት እዩ። አብ ፋጢማ ማርያም ነቶም ሰለስተ ቆልዑት ክትርአዮም እንከላ ከምቲ ንደሞኒኮስ ዝበለቶ ጸሎተ መቅደሪያ ምእንቲ communism ናይ ዘመና መናፈቕነት ደው ክብል ክደግሙ ነጊራቶም። ር.ሊ.ጳ በነዲክቶስ አብ ዝጸሓፍዎ **መቅደሪያ ብጽቡቕ ንስለ ምድጋም ወይ ብአፍ ጥራ ዘይኮነ ብሓቅን ብምስትውዓልን ክጽለ እንከሎ ዕርቅን ሰላም የውርድ** ይብሉ።

ጸሎተ መቅደሪያ አብ ምስጢረ ሥጋዊን ትንሣኤን ስለ ዘቶክር ፍሉይ ጸሎት እዩ። አብዚ ማርያም እቲ ሓቀኛ ቦትአ ሒዛ አገልጋሊት አምላኽን መንፈሳዊት አደ ሓዋርያትን ከም ዝኾነት ንርኢ። ሓደ ውሩይ ደሞኒካዊ ሰባኻይ Pe're Lacordaire ዝተባህለ ብዛዕባ መቅደሪያ ክዛረብ እንከሎ **ወንጌል አብ ውሽጡ ዝርከብ እናበለ ብምልኡ ናይ ወንጌል አስተንትኖ ከም ዝኾነ ይገልጽ።** ሓደ ስሙ ዘይፍለጥ ደሞኒካዊ ከም ዝብሎ ኸአ **ጸሎተ መቅደሪያ ካብ ጸሎት ምዃኑ ብዝያዳ ከመይ ኢልካ ከም ዝስበኽ ዝገልጽ** እዩ ይብል። አብ ጸሎተ መቅደሪያ ምሉእ ወንጌል ኢና እንሰብኽ። ጸሎተ መቅደሪያ እምብኣር መሰረቱ ብምልኡ ቅ. መጽሓፍ እዩ። ብምልኡም እቶም ምስጢራት ናይ ሓደ ሰባኻይ ወንጌል ናይ እምነት መዝገብ ኮይኖም ንኹሉ እቲ ዘድሊ ስብከተ ወንጌል ብቐጻሊ ንምስባኽ ዝሕግዝ ዓቢ መጋበሪ እዩ።

ጸሎተ መቅደሪያ ናይ ስድራ ውዳሴን ጸሎትን እዩ። መቅደሪያ ግላዊ ጸሎት አብ ክርስቲያናዊ ሕይወትን እምነትን ኮይኑ ንኹሉ አብ ምስጢር ክርስቶስ አስር ማርያም እታ እንኮ አብ ምስጢረ ሥጋዊን ትንሣኤን ብግላ ዝተሳተፈት ምስአ ብሓባር ከነስተንትን ክንጽልን ዝዕድም ፍሉይ ጸሎት እዩ። ቤተ ክርስቲያን ጸሎተ መቅደሪያ ክዝውተር ክትነግር እንከላ ብአማላድነት ማርያም ዝርከብ ፍሉይ ጸጋ አብ ትምህርተ ወንጌልን አብ ታሪኽ ክርስቲያን መሰረት ብምግባር እያ። እዚ ፍሉይ ሃብቲ ቤተ ክርስቲያን ዝኾነ ጸሎተ መቅደሪያ ሓደ ካብቲ ንዘመናት ብዝበለጸ አኽብሮትን ድለትን ክጽለ ዘኽአሎ እቲ ብአኡ ዝርከብ ርኡይ ጸጋ እዩ። ሰባት በዚ ጸሎተ መቅደሪያ ብዓቕሚ ሰብ ክብጻሕ ዘይተኻእለ ተአምራታት ክፍጽሙ አብ ግብሪ ተራእዩ።

አብ ሉርድስን ፋጢማን አብ ዝተገልጸ ግልጽት ማርያም ነቶም ዝተራእየቶም ጸሎተ መቐጥጥርያ ክድገም ነጊራቶም። ሓፋሽ ህዝቢ አብቲ ዝግበር ዝነበረ ጸሎት ምስቶም ዝተራእየቶም ኮይኑ ይጽሊ ነሩ። እዚ ጸሎተ መቐጥጥርያ ህያብ ማርያም ናብ ክርስቶስ ዝመርሕ ፍሉይ ካብ ኩሉ ጸሎታት ቤተ ክርስትያን እዩ። ቅ. ዮሐንስ ጳውሎስ ፪ይ አብ ሓዋርያዊ መልእኽቶም ብዛዕባ መቐጥጥርያ (Rosarium Virginis Mariai) አብ ዝብል መቐጥጥርያ ክንደግም ከሎና ፍሉይ መገዲ አብቲ ብፍሉይ መገዲ አብ ልዕሊ ነፍሲ እትገብሮ እናሓሰብና ከሎና ንማርያም ንክተል። ንርእስና አብ ትሕቲ ባርኖሳ ሓለዋኦ ኮይና ንልባትና ክትመርሓና ነፍቕደላ ይብሉ። **ር.ሊ.ጳ.** ዝብልዎ ዘለዉ መቐጥጥርያ ብምስጢራዊ መገዲ አብ ጎኒ ማርያም ከም እንኸውን ይገብረና፤ እዚ ኸአ ከምቲ ክርስቶስ አብ ናዝሬት ብሰብአዊ መገዲ ከዓቢ እንከሎ ትሕልዎን ትጥምቶን ከም ዝነበረት ንኣና ኸአ ትሕልወና። ንነፍሲ ወከፍና አብ ክርስቶስ ወዳ ብምሉእ አብኡ ክሳብ እንልወጥን እንቐየርን ክትምህረናን ክትልውጠናን ትርከብ። እዚ አስተንትኖ አብ ቅድሚ ኢየሱስ ክርስቶስ ብሓሳብ ጥራሕ ዝኸውን ነገር አይኮነን። ጸሎተ መቐጥጥርያ ብቐረባ አብ ኢየሱስ ከም እንቐርብ ይገብረና።

መቐጥጥርያ ቤት ትምህርቲ አስተንትኖን ሱቕታን እዩ። አብ መጀመርያ ጸሎት ደጋጊምካ እትገብሮ ቃላት እዩ ዝመስል በዚ ኸአ ሱቕታ ወይ አስተንትኖ ምስ ዝብል ዝገራጮ እዩ ዝመስል። ብሓቂ ክንርእዮ ከሎና እዚ ደጋጊምና እንጸልዮ ሰላም ንኣኹ ኦ ማርያም ነቲ ውሽጣዊ ጸጥታ ወይ ሱቕታ አይርብሾን እዩ። እኳድኦ አድላይን ዝሕይሎን እዩ። ከምቲ አብ መዝሙረ ዳዊት ክድገም እንከሎ ነቲ ውሽጣዊ ስምዒትን መንፈስን ወላ ዓው እንተ በለ ብዝያዳ አብ ተመስጦ ከም ዘብጽሖ ናይ መቐጥጥርያ ምድግጋም ከአ ከምኡ እዩ። እንደግሞ ቃላት ልዕሊ ትርጉሞም ንልቢ ጸላይይ ይትንክፍዎ እሞ አብ ተመስጦን ምሉእ ውህደት ምስ አምላኽ የብጽሖ። እንተ ኾነ ሓደ ክነስተውዕሎ ዘሎና ነገር አሎ ዓው ብምባልና ንቃል አምላኽ እቲ ቀስ ኢሉ አብ ልብና ዝዛረብ አባና ከይአቱ ከይዓግቶ ምጥንቃቕ የድልየና። መቐጥጥርያ ብግሊ ይኹን ብሓባር ክንደግም ከሎና ናይ አስተንትኖ ጸሎት ምጂኑ ክንዝንግዕ የብልና።

ጸሎተ መቐጥጥርያ አብ ሕይወት ማርያም ምስታፍ እዩ። ንሱ ኸአ አብ ሕይወት ወዳ ዝመርሕ እዩ። አብ እምነትና ብማርያም አቢልና ናብ ክርስቶስ ክንበጽሕ እዩ እቲ ቀንዲ ጸሎትና። **ር.ሊ.ጳ.** ልዮን XIII ከምዝብልዎ ጸሎተ መቐጥጥርያ ቀንዲ መጋበር አብ ሕይወት ማርያም ክትኣቱን ናብ ክርስቶስ ዝወስድ መገዲ ምርካብን እዩ ይብሉ። መቐጥጥርያ ብቅልል ዝበለ ቃላት መጋበሪ ክትጽልን ክተስተንትን ዝሕግዝ እዩ። ደጋግሚና እናቐጥርና ክንጽሊ ከሎና ንአእምሮን ክነጽርን ክነስተንትን ሽዑ አብ አምላኽ ክንቀርብ ይሕግዘና።

ጸሎተ መቐጥጥርያ አብ ኣኽብሮት ማርያም ዝዓለመ ጸሎት እዩ። ብዙሓት ኣርእስት ሊቃነ ጳጳሳት ጳጳሳዊ መልእኽቶም ጽሒፎም። ልዮን XIII ናይ መቐጥጥርያ ጳጳስ ብዝብል ዝፍለጡ 12 ጳጳሳዊ ዓዋዲ መልእኽታት (Encyclicals)፤ ሓምሽተ ጳጳሳዊ መልእኽቲ (Apostolic letters) ንመቐጥጥርያ ብዝርከሉ ጽሒፎም። ንግስተ ቅ. ሮዛርዮም ዝብል አብ ሊጣንያ ማርያም ወሲኹም። በነዲክቶስ XVI ግንቦት 3 2008 ብዛዕባ መቐጥጥርያ ክገልጹ እንከለዉ ጸሎተ መቐጥጥርያ ሓድስ አየት መጸእዎ አሎ፤ ሓደ ካብቲ ዝበለጸ ምልክት መግለጺ ፍቕሪ ሓዲስ ወለዶ አብ ኢየሱስን ማርያምን ኮይኑ አሎ ይብሉ። ንበነዲክቶስ ጸሎተ መቐጥጥርያ አስተንትኖ አብ ኩሎም ቀንዲ ፍጻሜታት አብ ታሪኽ ድሕነት እዩ ይብሉ።

አብዚ ወርኒ ጥቅምቲ እምብአር ብግልን ብሓባርን ጸሎተ መቐጥጥርያ ክነዝውትር ብኹሉ ይሕግዘና እዩ። ጸሎት ዝገብር ካብ ኢየሱስን ማርያም ርሑቕ አይኮነን። ናይ ድሕነትና ምስጢር ብዕምቆት ክነስተንትን እንከሎና አምላኽ ቀረባና እዩ። ጸሎተ መቐጥጥርያ ናይ ሰላም ጸሎት እዩ

ብፍላይ ምእንቲ ግላውን ማሕበራውን ሰላም ንጸሊ። ሃገርና ፍትሕን ዕርቅን ክነግሶ ሰባት ምሉእ ናጽነት ረኺቦም ኣብ ነጽሕዶም ክከባበሩ መቐጻጸርያ ቀንዲ መጋበሪ እዩ። ምእንቲ ኩሎም ብዝተፈላለዩ ስቓያት ዝሳቐዩ ኣምላኽ ምሕረቱ ከውርድ፥ ምእንቲ ቤተ ክርስቲያናን መራሕትናን ፍሉይ ጸጋ ክዕድለልና ጸሎተ መቐጻጸርያ ነብጽሕ፥

ኣ ማርያም ኣደና ኣብ ትሕቲ መስቀል ዝተውሃብክና ኣደ ኢኺ እሞ ንፍቁር ወድኺ ሰላሙን ምሕረቱን ከውርደልና ለምንልና። እሙናትን ተፋቕርትን ክንከውን ኩሉ ጊዜ ጸሎትክን ኣማልድነትክን ኣይፈለየና።

ኣ ንግስተ ሰላም ለምንልና።

ኣባ ንጉሠ ፍሥሓ